



Nüsrət Kəsəmənli

## GETMƏK İSTƏYİRSƏN BƏHANƏSİZ GET

Getmək istəyirsən, bəhanəsiz get,  
Oyatma mürgülü xatirələrini.  
Səsin həmin səsdir, baxışın ögey,  
Gedirsən, səsin də yad olsun barı...

Sən dəniz qoynuna tullanmış çiçək,  
Üstünə dalğalar atılacaqdır.  
Saxta məhəbbətin saxta sənəd tək  
Nə vaxtsa üstündə tutulacaqdır.

Döşənib yollar tək ayaqlarına  
Sənə yalvarımmı?... Bu mümkün deyil!  
Qoymaram qəlbimlək vüqarım sına  
Alçalıb yaşamaq ömür-gün deyil.

Demirəm sən uca bir dağsan, əyil,  
Demirəm qalıbdır əlacım sənə.  
Nə səndə məhəbbət qara pul deyil,  
Nə mən dilənçiyəm, əl açım sənə...

Getmək istəyirsən... O yol, o da sən...  
Bir cüt göz baxacaq arxanca sənini.  
Getdinmi... Nə vaxtsa dönmək istəsən  
Tikanlı yastığa dönəcək yerin.

Getmək istəyirsən... Nə danış, nə din!  
Yox ol uzaqlar tək dumanda, çəndə...  
Nəyimi sevmişdin? Deyə bilmədin,  
İndisə yüz eyib görürsən məndə.

Getmək istəyirsən, bəhanəsiz get,  
Oyatma mürgülü xatirələrini.  
Səsin həmin səsdir, baxışın ögey,  
Gedirsən, səsin də yad olsun barı...

## ETİRAF

### Ömür-gün yoldaşıma

Fikirli gəlirəm, dalğın gəlirəm,  
Qayğılı gözlərin çəkir şəkli.  
Bəzən gec gəlirəm, yorğun gəlirəm  
Bitirsən qapıda bənövşə kimi...

Bəlkə min suçumu bilmisən mənim,  
Birini üzümə vurmamısan heç.  
Eyhamla üzümə gülmüşsən mənim,  
Bircə yol üzümə durmamısan heç.

Hər kəs taleyilə gəlir həyata,  
Demirəm, ürəyi yumşaq olmuşam.  
Dəcəl uşaqlara mülayim ata,  
Səninçün ən dəcəl uşaq olmuşam.

Sənsən dağlar kimi səbrlə dözən  
Bəlkə tərəddüdlə çox döyüşmüşsən.  
İsti bir sevgidən yazmışam bəzən,  
Soyumuş çayımı sən dəyişmişsən...

Üzümde kədərdən bir iz görəndə,  
Şirinim olmusan, acım olmusan.  
Qohumdan, tanışdan pis üz görəndə  
Sən anam olmusan, bacım olmusan.

Bir kövrək şeirimdən gözlərin dolub,  
Nə deyim, özgedən çox yazıb qələm.  
Nə qədər düşünlü günümüz olub,  
Düşünlü qaşını görməmişəm mən...

Bir əlin mətbəxdə qabda-qaşıqda,  
Bir gözün istide, tüstüdə olub.

Bir əlin beşikdə oğul-uşağda,  
Bir gözün həmişə üstümdə olub.

Yollar çarpaz-çarpaz, yollar qarışıq...  
Gecə yol gedirəm qulağı səsdə.  
Bizim pəncərədən süzülən işıq-  
Gözümün nurudur yolumun üstə.

Fikirli gəlirəm, dalğın gəlirəm,  
Qayğılı gözlərin çəkir şəkli.  
Bəzən gec gəlirəm, yorğun gəlirəm  
Bitirsən qapıda bənövşə kimi...

## SƏN DEMƏ TƏZƏDƏN SEVMƏK OLARMİŞ

Sən demə təzədən sevmək olarmış,  
Tale də təzədən gülə bilərmiş,  
Küsüb gözüyaşlı gedən məhəbbət  
Peşiman-peşiman dönə bilərmiş.

Ürək bulud kimi boşalırsa da  
Demək bulud kimi təzədən dolur.  
Sonuncu şöəsi titrəyən şamdan  
Ayrı bir şamı da yandımaq olur.

Sən demə təzədən sevmək olarmış,  
Köhnə yaraları vaxt, zaman silir,  
Kəsilən budaqla ölən ağaclar  
Təzə pöhrələrlə dirilə bilir.

Ağlaya-ağlaya dünyaya gəlib  
Biz ana südüylə gülməmişikmi?!  
Hər axşam sapsarı batan güneşi  
Hər səhər təzə-tər görməmişikmi?

Sən demə təzədən sevmək olarmış,  
Sevgi fürsət deyil quş kimi uça.  
Nə də kölgədir ki,  
Qaçasan qova,  
Ya da sən qovasan  
O səndən qaça...

Çıxarsan qəlbindən ötən sevgini,  
Bir gün də tənhalıq sıxacaq səni.  
Kiməsə etdiyini yaxşılıq kimi  
Məhəbbət qarşına çıxacaq sənin.

İlk sevgi yuvadan düşən quşcuğaz,  
Körpə qanadları pöhrələnməyib.  
Məcnunun ahıyla uçan məhəbbət  
Min hiylə əliylə yerə enməyib...

Mən ki görməmişəm sevgini susan,  
Məhəbbət zirvədə bəslənən qarmış.  
Kim deyir bir dəfə sevilir insan,  
Sən demə hər zaman sevmək olarmış...

## BİRİ VARDI BİRİ YOX

Olan olub, keçən keçib bəlkə də,  
İndi daha kövrəlməyin yeri yox.  
Ömrüm boyu belə gəlib mənimki  
Əvvəlindən biri vardı, biri yox.

Uzaqdaydı mən istəyən ocaqlar,  
Urəyimdən gəlib keçdi sazaqlar.  
Atalıydı, analıydı uşaqlar,  
Bizim evdə biri vardı, biri yox.

Gözlərimə doldurmuşam yağışı,  
Bir köynəkdə çıxarmışam mən qışı.  
Şalvar-pencək geyinirdi tay-tuşum,  
Məndə isə biri vardı, biri yox.

Üzüm güldü, tələbəyəm deyəndə,  
Sıxılırdım dost pencəyi geyəndə.  
Müəllimlə dil tapa bilməyəndə  
Qiyətimin biri vardı, biri yox.

Qəlbim yandı ilk sevgimdən, eşqimdən,  
Dara düşdüm, əl ummadım heç kimdən  
Məclislərdə can deyib can eşidən  
Dostlarımdan biri vardı, biri yox.

Mən orduya nələr görüb getmidim,  
Ürək alıb, ürək qırıb getmişdim.  
İki qıza könül verib getmişdim,  
Qayıdanda biri vardı, biri yox...

Uzaq gəzdi əmi, dayı, bibilər,  
Sözarası mənə "evlən" dedilər.  
Nişan üçün iki şey istədilər,  
Məndə isə biri vardı, biri yox.

Vaxt gələcək bu günü görəcəksən,  
Çox suala gözünü döyəcəksən.  
Vaxt gələcək sən özün deyəcəksən,  
Deyəcəksən: "biri vardı, biri yox!"

## DÜNƏN TOYUN İDİ

Sağlıqlar deyildi çığır-bağır,  
Üşüyən qəlbine girən oldumu?  
Gözündən qəlbine düşən cığırla,  
Axan göz yaşını görəndə oldumu?

Sağlıqlar uzandı... səhərə kimi,  
Çalib-oynadılar, kef eylədilər  
Çırpıb pillələrə son ümidimi  
"Vağzalı" üstündə dəfn eylədilər

Son ümid! O mənim gərəyim idi...  
Yoluna şam tutdu necə qız-gəlin,  
Şam deyil! O mənim ürəyim idi:  
Son dəfə yanırıd yolunda sənini.

Getdin... O köhnə yol nur yolu idi.  
İzin düşən yerdə gül acmadı ki?  
Özgülə keçirdin o yolu indi,  
Ayağın altından yer qaçmadı ki?

Bu yollar nə yaman vəfasız imiş,  
Niyə çiliklənilib töküləndilər  
Düşüb qədəminə hər eniş, yoxuş,  
Niyə ürəyimə cəkiləndilər...

Başına gül-çiçək səpdilər o gün,  
Alışan qəlbine su səpmədilər.  
"Get" deyib alından öpdülər o gün,  
Sınıq taleyini düzəltmədilər...

Güldün... Güllüşünün ömrü çox qısa  
Bir həsrət axırdı qanında sənini.  
Orda bütün yerlər tutulmuşdusa  
Yerim görünürdü yanında sənini

Dünən toyun idi... Xoşbəxt olasan!  
Görünür bu bizə qismət deyilmiş  
Unut! Elə bil ki sevdinin oğlan  
Getdiyini oğlanmış. Nüsrət deyilmiş...

## GEÇİKDİ BU YAĞIŞ

Daha bu yağışa otlar göyerməz,  
Daha bu yağışda lalələr sönməz.  
Bu yağış buludun yükü deyil ki,  
Bu yağış bir simurq tükü deyil ki,  
Yandırsan ömür-gün qayıda geri,  
İndi ürəyimiz köhnə yurd yeri,  
Torpağı nəmlidir,  
daşı nəmlidir.

Bir sevgi uçurub son ümid kimi  
Torpağı qemlidir,  
daşı qemlidir...  
Sırsıra asılıb gül budağından,  
Baharı itirdin,  
Yayı ötürdün;  
Qış gəldi,  
yatmışam fil qulağında...  
Beləcə gün keçdi,  
Zaman gecikdi,  
Gecikdi bu yağış, yaman gecikdi.  
Gecikmiş istəyi nədi göylərin,  
İndicə buludlar töküləcəkdir.  
Ürəyi doludur xatirələrin  
Dindirsen  
təəssüf hönkürəcəkdir.  
Qıvrılıb yatıbdır dolama yollar,-  
Boynuna dolanır bir ilan kimi.  
Dəymə, qoy uyusun qemli arzular  
Yaxandan tutacaq ayılan kimi...  
Bu göz yaşlarıyla,  
Bu yalvarışla  
Yolların tozunu yatırmaq olmaz.  
Küsülü illərin istəklərini  
Daha mənzilinə çatdırmaq olmaz.  
Yumax ki, dünəni selləmə yağış...  
Bayılmış dünənə çiləmə yağış...  
Gecikdi bir arzu,

güman gecikdi,  
Gecikdi bu yağış,  
yaman gecikdi.  
Yaşadıq nigaran, qulağı səsdə,  
Ömürdən öteri ciğirlar keçdi.  
Bizim ümidimiz axır nəfəsdə  
Nə qədər çırpınsa  
yənə də heçdir...  
Daha oyanışa güman ki, yoxdur,  
De, nəyə gərəkdir bu son bəraət,  
Səndən ki, məhəbbət uman ki, yoxdur.  
O güvənli dağlar marala qaldı,  
O məxmər çəmənlər sarala qaldı...  
Vaxtında yağmadı,  
nur çiləmədi.  
Buludlar qarala-qarala qaldı...  
Məni bu günündə soraqlama sən,  
Məni dünəninə taparsan indi.  
Bu günə qədərki kədər mənimki.  
Bu gündən sonrakı kədər sənindir.  
Qovmadın başından,  
duman gecikdi.  
Gecikdi bu yağış,  
Yaman gecikdi...

## ƏLLƏRİN NƏ YAMAN SOYUQDUR GÜLÜM

Əllərin nə yaman soyuqdur, gülüm,  
Əllərin elə bil qar çiçəyidir.  
Ay aman, əlində dondu ki əlim,  
Əllərin əlimin buz əlcəyidir.  
Biz ki cənubluyuq,  
bu soyuq hardan?  
Gərək külümüz də soyuq olmasın.  
Gözümüz dünyada ən qaynar bulaq,  
Gərək əlimiz də soyuq olmasın.

Oddan yoğrulmuşuq, atəşik axı,  
Qəlbimiz duyğular tonqalı kimi.  
Yanağın elə bil alov dilmi,  
İllərin bir taxta yonqarı kimi...  
Əllərin nə yaman soyuqdur, gülüm,  
Niyə bu soyuğu indi duymuşam?  
Bir ömrün məhəbbət taleyini mən  
O soyuq əllərə necə qıymışam?!

Ay üzübaharı,  
əli qış sonam,  
Gileyim gülməli gəlməsin mənim.  
Qorxuram  
sevgidə soyumağın da  
Əlindən başlaya,  
əlindən sənini;  
Əllərin nə yaman soyuqdur, gülüm...

## BİR SEVDA AĞLAYIR İÇİMDƏ MƏNİM

Bir sevda ağlayır içimdə mənim  
Gəl dedim, köksümə yaralı düşdü,  
Əl açdım, əllərim aralı düşdü.  
Ona bu ağ dünya qaralı düşdü,  
Bir sevda ağlayır içimdə mənim.  
Qədri bilinmədi, ömrü qırıldı,  
Həsrət boyun bükdü, hicran yoruldu.  
O hər gün incidi, hər gün vuruldu,  
Bir sevda ağlayır içimdə mənim.  
Min gül solduranlar, min gül dərdilər,  
Yüngül çiçəkləri yüngül dərdilər,  
Mən ürək açanda baxıb gördülər,  
Bir sevda ağlayır içimdə mənim.  
Dünəni bükülü xatirəsinə,  
Vurğundur bu günü xatirəsinə,  
Qısılib mürgülü xatirəsinə  
Bir sevda ağlayır içimdə mənim.  
Bacara bilmədim özüm-özümle,  
Dil tapa bilmədi işim sözümlə,  
Mənim fəryadıyla, mənim gözümlə,  
Bir sevda ağlayır içimdə mənim.  
Mənəm daş daşıyan o məhəbbətə,  
İtməmiş qaş-daşıyam o məhəbbətə,  
Özüm baş daşıyam o məhəbbətə,  
Bir sevda ağlayır içimdə mənim.  
Gec oldu qədrini mən biləndə də,  
Sevinci yaşayıb, qəm böləndə də,  
Üzümə baxmayın mən güləndə də,  
Bir sevda ağlayır içimdə mənim.

